

(സി) ആശുപത്രി രോഗികളുടെ കൂട്ടിരിപ്പുകാർക്കുകൂടി പ്രസ്തുത പദ്ധതിയുടെ പ്രയോജനം ലഭ്യമാക്കുമോ ;

(ഡി) പ്രസ്തുത പദ്ധതിക്ക് എന്തുതുക ഇതേവരെ ചെലവഴിച്ചിട്ടുണ്ട് എന്ന് വ്യക്തമാക്കാമോ ?

ഉത്തരം

(എ) വിലയിരുത്തിയിട്ടുണ്ട്. വിജയകരമാണെന്ന് കണ്ടെത്തിയിട്ടുണ്ട്. കോഴിക്കോട് മെഡിക്കൽ കോളേജ് ആശുപത്രിയോടനുബന്ധിച്ചും കൊല്ലം കോർപ്പറേഷനിലും മലപ്പുറം നഗരത്തിലും നടപ്പിലാക്കിയിട്ടുണ്ട്.

(ബി) പദ്ധതി നടത്തിപ്പിനുള്ള ഫണ്ട് ലഭ്യമാകുന്ന മുറയ്ക്ക് മറ്റ് ജില്ലകളിലും ഘട്ടംഘട്ടമായി വ്യാപിപ്പിക്കാൻ ഉദ്ദേശിക്കുന്നു.

(സി) ആശുപത്രി രോഗികളുടെ കൂട്ടിരിപ്പുകാർക്കുകൂടി പദ്ധതിയുടെ പ്രയോജനം ലഭ്യമാക്കിവരുന്നു.

(ഡി) കോഴിക്കോട് നഗരത്തിൽ പദ്ധതി നടത്തിപ്പിനായി ഇതുവരെ 3,29,88,742 രൂപ ചെലവഴിച്ചിട്ടുണ്ട്. കൊല്ലം, മലപ്പുറം നഗരങ്ങളിലെ പദ്ധതി ചെലവുകളുടെ തുക അനുവദിക്കുന്നതിനുള്ള നടപടി സ്വീകരിച്ചുവരുന്നു.

നിർഭയ ഷെൽട്ടർ ഹോമുകൾ

337 (1828) ശ്രീ. പി. സി. വിഷ്ണുനാഥ് :

ശ്രീ. അൻവർ സാദത്ത് :

ശ്രീ. ബെന്നി ബെഹനാൻ :

ശ്രീ. ആർ. സെൽവരാജ് : താഴെ കാണുന്ന ചോദ്യങ്ങൾക്ക് പഞ്ചായത്തും സാമൂഹ്യക്ഷേമവും വകുപ്പുമന്ത്രി സദയം മറുപടി നൽകുമോ :

(എ) നിർഭയ ഷെൽട്ടർ ഹോമുകളുടെ പ്രവർത്തനത്തിന് തുടക്കമിട്ടിട്ടുണ്ടോ ; വിശദമാക്കുമോ ;

(ബി) ഇതിന്റെ ഉദ്ദേശ്യലക്ഷ്യങ്ങൾ എന്തൊക്കെയാണ് ;

(സി) ഏതെല്ലാം ഏജൻസികളുടെ സഹായത്തോടെയാണ് ഇവ പ്രവർത്തിക്കുന്നത് ; വിശദാംശം ലഭ്യമാക്കുമോ ;

(ഡി) ഇതിന്റെ പ്രവർത്തനം സംസ്ഥാനത്ത് എല്ലായിടത്തേക്കും വ്യാപിപ്പിക്കുന്നതിന് നടപടി എടുത്തിട്ടുണ്ടോ ?

ഉത്തരം

(എ) ഉണ്ട്. പ്രാരംഭമായി തിരുവനന്തപുരത്ത് പുജപ്പുരയിലുള്ള സാമൂഹ്യ നീതിവകുപ്പ് സ്ഥാപന കോംപ്ലക്സിൽ ഷെൽട്ടർ ഹോം ആരംഭിച്ചിട്ടുണ്ട്.

(ബി) പീഡനത്തിന് വിധേയരായ സ്വന്തം ഭവനത്തിൽ തുടരുവാൻ കഴിയാത്ത അവസ്ഥയിലുള്ള പെൺകുട്ടികളെയാണ് ഷെൽട്ടർ ഹോമിൽ

താമസിപ്പിക്കുന്നത്. പീഡനത്തിന് വിധേയരായ വ്യക്തികൾക്ക് മാനസികാരോഗ്യം വീണ്ടെടുക്കാനും ഇവരെ സമൂഹത്തിന്റെ മുഖ്യധാരയിലേക്ക് കൊണ്ടുവരാനും വിദ്യാഭ്യാസത്തിനും തൊഴിൽ പരിശീലനത്തിനുമുള്ള അവസരം ഒരുക്കുന്നുണ്ട്. കേസിന്റെ കർശനമായ നടത്തിപ്പിനും പീഡിതയുടെ സംരക്ഷണം ഉറപ്പാക്കുന്നതിനും ഒരു സുരക്ഷിത സ്ഥാനം എന്നനിലയിലാണ് നിർഭയ ഷെൽട്ടർ ഹോം പ്രവർത്തിക്കുന്നത്.

(സി) തിരുവനന്തപുരത്ത് കേരള മഹിളാ സമഖ്യാ സൊസൈറ്റിയെയാണ് നിർഭയ ഷെൽട്ടർ ഹോമിന്റെ പ്രവർത്തന ചുമതല ഏൽപ്പിച്ചിരിക്കുന്നത്.

(ഡി) എല്ലാ ജില്ലകളിലും നിർഭയ ഷെൽട്ടർ ഹോമുകൾ ആരംഭിക്കുന്നതിനായി ജില്ലാ പഞ്ചായത്തുകളോട് ആവശ്യമായ നടപടികൾ സ്വീകരിക്കാൻ ആവശ്യപ്പെട്ടിട്ടുണ്ട്.

നിർഭയ പദ്ധതി

338 (1829) ശ്രീ. അബ്ദുറഹിമാൻ രണ്ടത്താണി : താഴെ കാണുന്ന ചോദ്യങ്ങൾക്ക് പഞ്ചായത്തും സാമൂഹ്യക്ഷേമവും വകുപ്പുമന്ത്രി സദയം മറുപടി നൽകുമോ :

(എ) ഈ സർക്കാർ അധികാരത്തിൽ വന്നശേഷം നിർഭയ പദ്ധതിയനുസരിച്ച് എത്രകേസുകൾ രജിസ്റ്റർ ചെയ്തിട്ടുണ്ടെന്ന് വ്യക്തമാക്കുമോ ;

(ബി) പ്രസ്തുത കേസുകളിൽ എത്രയെണ്ണത്തിൽ പ്രതികൾ ശിക്ഷിക്കപ്പെട്ടിട്ടുണ്ടെന്ന് വിശദമാക്കുമോ ;

(സി) സ്ത്രീകൾക്കും കുട്ടികൾക്കുമെതിരെ അതിക്രമങ്ങൾ വർദ്ധിക്കുന്ന സാഹചര്യത്തിൽ ഈ പദ്ധതി കൂടുതൽ ശക്തമാക്കുന്നകാര്യം പരിഗണനയിലുണ്ടോ ; വിശദാംശങ്ങൾ നൽകുമോ ?

ഉത്തരം

(എ & ബി) നിർഭയ പദ്ധതിയനുസരിച്ച് കേസുകൾ രജിസ്റ്റർ ചെയ്തിട്ടില്ല.

(സി) ഉണ്ട്. സ്ത്രീകൾക്കും കുട്ടികൾക്കുമെതിരെ ലൈംഗികാതിക്രമങ്ങൾ വർദ്ധിച്ചുവരുന്ന സാഹചര്യത്തിലാണ് നിർഭയ പദ്ധതിക്ക് രൂപം നൽകിയിട്ടുള്ളത്. നിർഭയ പദ്ധതി ശക്തിപ്പെടുത്തുന്നതിന്റെ ഭാഗമായ മൂന്ന് അതിവേഗ കോടതികൾ സ്ഥാപിക്കുന്നതിന് തീരുമാനമാവുകയും എറണാകുളത്ത് അതിലൊന്ന് നിലവിൽ വരികയും ചെയ്തിട്ടുണ്ട്. കൂടാതെ ലൈംഗികാതിക്രമങ്ങൾക്ക് ഇരയായ സ്ത്രീകൾക്കും കുട്ടികൾക്കുമായി തിരുവനന്തപുരത്ത് നിർഭയ ഷെൽട്ടർഹോം പ്രവർത്തനമാരംഭിക്കുകയും എറണാകുളം, കോഴിക്കോട് ജില്ലകളിൽ 2 ഷെൽട്ടർ ഹോമുകൾ ഉടൻതന്നെ തുടങ്ങുവാൻ തീരുമാനമാകുകയും ചെയ്തിട്ടുണ്ട്. കേരളം മുഴുവൻ പഞ്ചായത്തുതല ജാഗ്രതാ സമിതികൾ ശക്തിപ്പെടുത്തുന്നതിന് നടപടികൾ എടുത്തുവരുന്നു.